



Ġabra tal-ġurisprudenza

KONKLUŻJONIJIET TAL-AVUKAT ĠENERALI
WAHL
ipprezentati fid-9 ta' Ġunju 2016¹

Kawża C-201/15

Anonymi Geniki Etairia Tsimenton Iraklis (AGET Iraklis)
vs
Ypourgos Ergasias, Koinonikis Asfalis kai Koinonikis Allilengyis
Parti intervenjenti:
Enosi Ergazomenon Tsimenton Chalkidas

[Talba għal deċiżjoni preliminari mis-Symvoulío tis Epikrateias (il-kunsill tal-istat, il-Greċja)]

“Tkeċċijiet kollettivi — Direttiva 98/59/KE — Artikoli 2 sa 5 — Artikoli 49 u 63 TFUE — Rekwizit ta' awtorizzazzjoni minn qabel, mill-awtorità amministrattiva kompetenti, ta' talba sabiex isiru t-keċċijiet kollettivi — Talbiet li jiġu kkunsidrati fuq il-bażi ta' kriterji ekonomiċi — Proporzjonalità”

1. L-Unjoni Ewropea hija bbażata fuq ekonomija tas-suq ħieles, fatt li jimplika li l-imprizi għandu jkollhom il-libertà li jmessu n-negozju tagħhom kif jidhrilhom xieraq. Mela x'inhuma l-limiti għall-intervent tal-Istati Membri sabiex jiżguraw is-sigurtà tal-impjeg tal-ħaddiema? Dik hija l-kwistjoni li l-Qorti tal-Ġustizzja qed tintalab tirriżolvi f'din it-talba għal deċiżjoni preliminari.

2. B'mod iktar speċifiku, inqalgħet kwistjoni wara r-rifjut tal-awtoritajiet Griegi li r-rikorrenti fil-proċeduri prinċipali — sussidjarja ta' LafargeHolcim Ltd, impriza preżenti f'diversi Stati Membri, inkluża l-Greċja — titħalla tagħmel sensji kollettivi. Fil-Greċja, it-keċċijiet kollettivi huma suġġetti għal awtorizzazzjoni amministrattiva minn qabel. Dan wassal lis-Symvoulío tis Epikrateias (il-kunsill tal-istat, il-Greċja) biex jagħmel lill-Qorti tal-Ġustizzja żewġ domandi dwar il-kompatibbiltà tal-leġiżlazzjoni Grega ma', l-ewwel nett, id-Direttiva 98/59/KE² u, t-tieni nett, id-dispożizzjonijiet tat-Trattat dwar il-libertà ta' stabbiliment u l-moviment liberu tal-kapital (Artikoli 49 u 63 TFUE).

3. F'dan l-isfond, il-każ tal-lum huwa xiehda, għal darba oħra, tas-sinjifikat dejjiemi tad-dritt primarju kif ipparagunat mal-firxa li qed tiżdied tal-leġiżlazzjoni sekondarja. Kif se naraw, filwaqt li l-leġiżlazzjoni Griega tidher li hija kompatibbli mad-Direttiva 98/59, ma jistax jingħad l-istess fir-rigward tal-libertajiet fundamentali ssalvagwardati taħt it-Trattat FUE.

1 — Lingwa oriġinali: l-Ingliż.

2 — Direttiva tal-Kunsill 98/59/KE, tal-20 ta' Lulju 1998, dwar l-approssimazzjoni tal-liġijiet tal-Istati Membri dwar redundancies kollettivi (ĠU Edizzjoni Speċjali bil-Malti, Kapitolu Vol. 3, p. 327).

I – Il-kuntest ġuridiku

A – Direttiva 98/59

4. L-Artikolu 2 tad-Direttiva 98/59 (taħt it-Taqsima II – “L-informazzjoni u l-konsultazzjoni”) jipprovdi li:

“1. Meta dak li jhaddem ikun qed jikkontempla redundancies kollettivi, huwa għandu jibda konsultazzjonijiet mar-rappreżentanti tal-ħaddiema fi żmien tajjeb bl-iskop li jintlaħaq ftehim.

2. Dawn il-konsultazzjonijiet għandhom, mill-inqas, ikopru mezzi u miżuri li jevitaw redundancies kollettivi jew tnaqqis ta’ numri ta’ impjegati affettwati, u biex jittaffew il-konsegwenzi billi jkun hemm rikors għal miżuri soċjali magħhom immirati, inter alia, li jgħinu għall-impjieg jew it-taħriġ mill-ġdid tal-ħaddiema mingħajr xogħol

[...]

3. Sabiex jgħinu r-rappreżentanti tal-ħaddiema biex jagħmlu proposti kostruttivi, min ihaddem għandu fi żmien tajjeb matul il-konsultazzjonijiet:

[...]

(b) f’kull każ jagħtihom notifka bil-miktub:

- (i) tar-raġunijiet għar- redundancies ipprogettati;
- (ii) tan-numri tal-kategoriji ta’ ħaddiema li se jisfaw bla xogħol;
- (iii) tan-numri u l-kategoriji tal-ħaddiema normalment impjegati;
- (iv) tal-perijodu meta r-redundancies ipprogettati għandhom jiġu effettwati;
- (v) tal-kriterji proposti għas-selezzjoni tal-ħaddiema li se jisfaw bla xogħol sakemm u safejn il-leġislazzjoni u/jew il-prattika nazzjonali jagħtu l-poter għal dan lil min ihaddem;

[...]

Min ihaddem għandu jgħaddi lill-awtorità pubblika kompetenti kopja ta’, mill-inqas, l-elementi tal-kommunikazzjoni bil-miktub li hemm previsti fl-ewwel subparagrafu, l-punt (b), is-subpunti (i) sa (v).

[...]”

5. It-Taqsima III tad-Direttiva 98/59 tirrigwarda “Il-proċedura għal redundancies kollettivi” u fiha żewġ dispozizzjonijiet, jiġifieri l-Artikoli 3 u 4. Skont l-Artikolu 3:

“1. Kull min ihaddem għandu jinnotifika lill-awtorità pubblika kompetenti bil-miktub dwar kull pjan ta’ redundancies kollettivi.

[...]

Din in-notifika għandu jkollha l-informazzjoni rilevanti kollha li tikkonċerna r-redundancies kollettivi u l-konsultazzjonijiet ippjanati mar-rappreżentanti tal-ħaddiema previsti fl-Artikolu 2, u partikolarment ir-raġunijiet għar-redundancy, in-numru ta' ħaddiema li ser jisfgħu mingħajr xogħol, in-numru ta' ħaddiema normalment impjegati u l-perijodu li fih il-redundancy għandu jiġi effettwat.

2. Min ihaddem għandu jgħaddi lir-rappreżentanti tal-ħaddiema kopja tan-notifika prevista fil-paragrafu 1.

Ir-rappreżentanti tal-ħaddiema jistgħu jibhagtu xi kummenti li jista' jkollhom lill-awtorità pubblika kompetenti”.

6. Bis-saħħa tal-Artikolu 4 tad-Direttiva 98/59:

“1. Il-redundancies kollettivi pproġettati nnotifikati lill-awtorità pubblika kompetenti m'għandhomx isehħu qabel 30 ġurnata wara n-notifika msemmija fl-Artikolu 3(1) bla ħsara għal xi dispożizzjonijiet li jirregolaw id-drittijiet individwali fir-rigward ta' l-avviż tat-tkeċċijiet mix-xogħol.

L-Istati Membri jistgħu jagħtu l-poter lill-awtorità pubblika kompetenti sabiex tnaqqas il-perijodu msemmi fis-subparagrafu preċedenti.

2. Il-perijodu msemmi fil-paragrafu 1 għandu jintuża mill-awtorità pubblika kompetenti sabiex jinstabu soluzzjonijiet għall-problemi kkawżati mir-redundancies kollettivi proġettati.

3. Meta l-perijodu inizjali previst fil-paragraph 1 huwa iqsar minn 60 ġurnata, l-Istati Membri jistgħu jagħtu l-poter lill-awtorità pubblika kompetenti biex testendi l-perijodu inizjali ta' 60 ġurnata wara n-notifika meta l-problemi kkawżati mill-pjanijiet proġettati ta' redundancies kollettivi x'aktarx ma tinstabx soluzzjoni għalihom fil-perijodu inizjali.

L-Istati Membri jistgħu jagħtu lill-awtorità pubblika kompetenti poteri iktar wiesgtra ta' estenzjoni.

Min ihaddem għandu jkun infurmat bl-estenzjoni u l-bażi tagħha qabel ma jiskadi l-perijodu tal-bidu msemmi fil-paragrafu 1.

[...]”

7. L-Artikolu 5 tad-Direttiva 98/59 jipprovdi:

“Din id-Direttiva ma għandhiex taffetwa d-dritt ta' l-Istati Membri li japplikaw jew jintroduċu liġijiet, regolamenti jew dispożizzjonijiet amministrattivi li huma iktar favorevoli għal ħaddiema jew li jippromovu jew li jippermettu l-applikazzjoni ta' ftehim kollettivi iktar favorevoli għall-ħaddiema”.

B – *Il-leġiżlazzjoni Griega*

8. Id-Direttiva 98/59 giet implementata fid-dritt Grieg bin-Nomos Nru 1387/1983 Elenchos omadikon apolyseon kai alles diataxeis (Liġi Nru 1387/1983 dwar ir-revizjoni tat-tkeċċijiet kollettivi u dispożizzjonijiet oħra), tat-18 ta' Awwissu 1983, kif emendata (iktar 'il quddiem il-“Liġi Nru 1387/1983”)³. L-Artikolu 3 ta' dik il-liġi (“Obbligi ta' informazzjoni u konsultazzjoni ta' min iħaddem”) jipprovdi:

“1. Qabel it-tkeċċijiet kollettivi, min iħaddem għandu jagħmel konsultazzjonijiet mar-rappreżentanti tal-ħaddiema bil-għan li ssir investigazzjoni tal-possibbiltà li jiġu evitati jew jitnaqqsu t-tkeċċijiet u l-konsegwenzi negattivi tagħhom.

2. Min iħaddem għandu:

(a) jipprovdi lir-rappreżentanti tal-ħaddiema bl-informazzjoni rilevanti kollha u

(b) jinnotifikahom bil-miktub dwar:

(aa) ir-raġunijiet għat-tkeċċijiet pprogettati;

(bb) in-numri tal-kategoriji ta' ħaddiema li se jingħataw is-sensja;

(cc) in-numri u l-kategoriji tal-ħaddiema normalment impjegati;

(dd) il-perijodu li matulu għandhom isiru t-tkeċċijiet kollettivi;

(ee) il-kriterji għall-għażla tal-ħaddiema li se jiġu ssensjati.

[...]

3. Kopji ta' dawk id-dokumenti għandhom jiġu sottomessi minn min iħaddem lill-prefett u lill-ispettur tax-xogħol. Jekk l-impriża jew l-unità operattiva għandha friegħi f'iktar minn prefettura waħda, id-dokumenti ta' hawn fuq għandhom jiġu sottomessi lill-Ministru tax-Xogħol u lis-Soma Epiteorisis Ergasias (Ispettorat tax-Xogħol) responsabbli għaż-żona fejn jinsabu l-unità jew il-fergħa operattiva fejn it-tkeċċijiet kollha jew il-biċċa l-kbira tagħhom huma skedati li jseħħu.”

9. L-Artikolu 5 tal-Liġi Nru 1387/1983 (“Proċedura għat-tkeċċijiet kollettivi”) jipprovdi:

“Il-perijodu ta' konsultazzjoni bejn il-ħaddiema u min iħaddem għandu jkun ta' 20 jum li jibda mid-data tal-istedina ta' min iħaddem għall-konsultazzjoni indirizzata lir-rappreżentanti tal-ħaddiema fit-tifsira tal-artikolu preċedenti. L-eżitu tal-konsultazzjonijiet għandu jitnizzel fil-minuti ffirmati miż-żewġ partijiet u sottomessi minn min iħaddem lill-prefett jew lill-Ministru tax-Xogħol, skont id-dispożizzjonijiet tal-Artikolu 3(3).

2. Jekk ikun hemm ftehim bejn il-partijiet [...], it-tkeċċijiet kollettivi għandhom isiru skont il-kontenut tal-ftehim kollettiv [...]

3. Jekk ma jkunx hemm ftehim bejn il-partijiet, il-prefett jew il-Ministru tax-Xogħol jistgħu, b'deċizzjoni mmotivata maħruġa fi żmien għaxart ijiem mid-data meta l-minuti msemmija jiġu sottomessi u wara li jitqiesu d-dokumenti fil-fajl u jiġu evalwati l-kundizzjonijiet fis-suq tax-xogħol, is-sitwazzjoni tal-impriża u l-interessi tal-ekonomija nazzjonali, jew jestendu l-konsultazzjonijiet għal 20 jum

3 — FEK A' 110/18-19.8.1983.

addzzjonali wara talba minn wiehed mill-partijiet interessati jew ma jawtorizzawx uħud jew it-keċċijiet kollettivi kollha pproġettati. Qabel ma tinħareġ id-deċiżjoni msemmija, il-prefett jew il-Ministru tax-Xogħol jista' jitlob opinjoni mill-Epitropi Ipourgiou Ergasias (Kumitat tal-Ministeru tax-Xogħol) [...] jew mill-Anotato Symvoulio Ergasias (Kunsill Suprem tax-Xogħol) rispettivament. Dawn il-korpi konsultattivi, il-prefett jew il-Ministru tax-Xogħol jistgħu jsejħu quddiemhom u jisimghu lir-rappreżentanti tal-ħaddiema [...] u min iħaddem ikkonċernat, kif ukoll persuni li għandhom għarfien speċjalizzat dwar kwstjonijiet tekniċi individwali.

4. Min iħaddem jista' jagħmel sensji kollettivi sa fejn huwa hekk speċifikat fid-deċiżjoni tal-prefett jew tal-Ministru tax-Xogħol. Jekk ma tittiehed ebda deċiżjoni bħal dik fit-termini preskritti, it-keċċijiet kollettivi għandhom isiru sa fejn huwa miftiehem minn min iħaddem matul il-konsultazzjonijiet.”

10. Fl-aħħar nett, skont l-Artikolu 6(1) tal-Liġi Nru 1387/1983, “sensji kollettivi li jsejħu bi ksur tad-dispożizzjonijiet ta' din il-Liġi għandhom ikunu invalidi”.

II – Il-fatti, il-proċedura u d-domandi preliminari

11. Anonymi Geniki Etairia Tsimenton Iraklis (iktar 'il quddiem “AGET Iraklis” jew “il-Kumpannija”) hija attiva fil-manifattura, id-distribuzzjoni u l-kummerċjalizzazzjoni tas-siment u għandha tliet impjanti fil-Greċja (Agras Volou, Aliveri u Chaldika).

12. Jirriżulta mid-digriet tar-rinviju li minn Novembru 2011 sa Diċembru 2012, AGET Iraklis talbet diversi drabi lill-ħaddiema u lir-rappreżentanti tagħhom fl-impjant tagħha f'Chaldika biex jippartecipaw f'laqgħat bl-għan li tiġi aġġustata mill-ġdid l-iskeda tax-xogħol tal-impjant u biex tiġi pprovduta informazzjoni u konsultazzjoni fid-dawl tat-tnaqqis fl-attivitajiet tal-impjant minħabba domanda mnaqqsa għal-prodott tagħha, sabiex jinstabu soluzzjonijiet alternattivi u għalhekk jiġu evitati sensji kollettivi.

13. B'deċiżjoni tal-25 ta' Marzu 2013, il-bord tad-diretturi tal-kumpannija approvaw programm ta' ristrutturazzjoni tal-produzzjoni tas-siment tagħha (iktar 'il quddiem “il-Programm”). Il-Programm inkluda l-għeluq permanenti tal-impjant ta' Chaldika minħabba, b'mod partikolari, it-tnaqqis fl-attività ta' kostruzzjoni f'Attiki u kapaċità ta' produzzjoni eċċessiva tas-siment, sabiex tiġi żgurata vijabbiltà fil-futur tal-Kumpannija.

14. Permezz ta' ittri tas-26 ta' Marzu u l-1 ta' April 2013, AGET Iraklis stiednet lill-Enosi Ergazomenon Tsimenton Chalkidas (is-sindakat tal-ħaddiema tal-impjant tal-Kumpannija f'Chaldika, iktar 'il quddiem “is-Sindakat tal-ħaddiema”) għal laqgħat li kellhom isiru, rispettivament, fid-29 ta' Marzu 2013 u l-4 ta' April 2013, sabiex tiġi pprovduta informazzjoni u sabiex tkun possibbli konsultazzjoni fuq il-Programm sabiex, *inter alia*, tiġi investigata l-possibbiltà ta' evitar jew tnaqqis ta' sensji u l-konsegwenzi negattivi tagħhom.

15. Billi s-Sindakat tal-ħaddiema ma attendiex dawk il-laqgħat, fis-16 ta' April 2013 il-Kumpannija talbet bil-miktub lill-Ypourgos Ergasias, Koinonikis Asfalis kai Koinonikis Allilengyis (Ministru tax-Xogħol, is-Sigurtà Soċjali u l-ħarsien, iktar 'il quddiem “il-Ministru”) l-awtorizzazzjoni sabiex il-Programm jidhol fis-seħh.

16. Il-kwistjoni ġiet irriferita lill-Kunsill Suprem tax-Xogħol għal opinjoni. Fl-24 ta' April 2013, wara li nstemgħu l-partijiet ikkonċernati, il-Kunsill Suprem tax-Xogħol irrakkomanda li l-Programm jiġi rrifjutat minħabba n-nuqqas tal-Kumpannija li tipprovdni ġustifikazzjoni suffiċjenti, b'mod partikolari, peress li l-ħtieġa ta' sensji kollettivi pproġettati ma gietx issostanzjata u l-argumenti tal-Kumpannija ġew ikkunsidrati bħala vaġi wisq.

17. Fuq il-bażi ta' dik ir-rakkomandazzjoni, il-Ministru, fis-26 ta' April 2013, irrifjuta li jagħti l-awtorizzazzjoni mitluba (iktar 'il quddiem "id-deċiżjoni kkontestata").

18. Il-Kumpannija pprezentat rikors fejn talbet l-annullament tad-deċiżjoni kkontestata quddiem is-Symvoulio tis Epikrateias (il-kunsill tal-istat). Billi kellha dubji, fid-dawl tal-argumenti mressqa mill-Kumpannija, dwar il-kompatibbiltà tal-Artikolu 5(3) tal-Liġi Nru 1387/1983 mad-Direttiva 98/59 u l-Artikoli 49 u 63 TFUE, il-qorti tar-rinviju ddecidiet fis-7 ta' April 2015 li tissospendi l-proċeduri u tirreferi d-domandi li ġejjin lill-Qorti tal-Gustizzja għal deċiżjoni preliminari:

“(1) Regola tad-dritt nazzjonali, bħall-Artikolu 5(3) tal-Liġi Nru 1387/1983, li tissugġetta t-tkeċċiji kollettivi f'impriza partikolari għal awtorizzazzjoni mill-Amministrazzjoni maħruġa abbażi tal-kriterji: a) tal-kundizzjonijiet tas-suq tax-xogħol, b) tas-sitwazzjoni tal-impriza u ċ) tal-interess tal-ekonomija nazzjonali, hija b'mod partikolari konformi mad-dispożizzjonijiet tad-Direttiva 98/59/KE u, ġeneralment mal-Artikoli 49 u 63 TFUE?

(2) Fl-ipoteżi ta' risposta negattiva għall-ewwel domanda, regola tad-dritt nazzjonali ta' tali kontenut hija konformi, b'mod partikolari, mad-dispożizzjonijiet tad-Direttiva 98/59/KE u, ġeneralment, mal-Artikoli 49 u 63 TFUE meta jeżistu raġunijiet soċjali serji, bħal krizi ekonomika gravi u livell ta' qgħad partikolarment għoli?”

19. Ġew ipprezentati sottomissjonijiet bil-miktub mill-Kumpannija, mis-Sindakat tal-Ħaddiema, mill-Gvern Grieg, u mill-Kummissjoni. Fis-seduta li saret fil-25 ta' April 2016, tresssqu l-argumenti orali minn dawk il-partijiet u mill-Awtorità tas-Sorveljanza EFTA (iktar il-quddiem l-“ESA”).

III – Analizi

20. Il-punt ta' liġi li qed jiġi sottomess għall-kunsiderazzjoni f'dawn il-proċeduri ilu żmien mingħajr soluzzjoni⁴.

21. Biż-żewġ domandi tagħha, il-qorti tar-rinviju essenzjalment trid tkun taf jekk dispożizzjoni bħall-Artikolu 5(3) tal-Liġi Nru 1387/1983 (iktar 'il quddiem "ir-regola inkwisjtoni"), li, fost affarijiet oħra, teħtieġ li min iħaddem jikseb awtorizzazzjoni amministrattiva qabel ma jwettaq sensji kollettivi, u li tirrendi din l-awtorizzazzjoni dipendenti fuq il-kundizzjonijiet fis-suq tax-xogħol; is-sitwazzjoni tal-impriza; u l-interessi tal-ekonomija nazzjonali, hijiex kompatibbli ma', minn naħa, id-Direttiva 98/59 u, min-naħa l-oħra, l-Artikoli 49 u 63 TFUE. Jekk dan ma jkunx il-każ, il-qorti tar-rinviju tixtieq tkun taf ukoll jekk dispożizzjoni bħal dik tistax tkun kompatibbli mar-regoli msemminjiet iktar 'il fuq fejn hemm raġunijiet soċjali serji biex jiġġustifikawha, bħal krizi ekonomika akuta u qgħad għoli hafna.

22. Għalkemm il-qorti tar-rinviju tiddistingwi bejn iż-żewġ domandi tagħha skont ir-raġunijiet għal ġustifikazzjoni, naħseb li huwa iktar xieraq li naqsam l-analizi tiegħi tad-domandi magħmula fuq il-bażi tar-regoli rilevanti tal-Unjoni Ewropea. Għalhekk, se nibda l-kunsiderazzjonijiet tiegħi billi ninterpreta d-Direttiva 98/59, qabel ma nġaddi għad-dispożizzjonijiet tat-Trattat dwar il-moviment liberu.

4 — Ara s-sentenza tal-15 ta' Frar 2007 f'Athinaiki Chartopoia, C-270/05, EU:C:2007:101, punt 37.

A – *Id-Direttiva 98/59*

23. Mill-bidu nett infakkar li, bl-armonizzazzjoni tar-regoli applikabbli għat-tkeċċijiet kollettivi, il-leġislatura tal-Unjoni Ewropea riedet kemm li tiżgura l-protezzjoni paragonabbli għad-drittijiet tal-ħaddiema f'diversi Stati Membri kif ukoll l-armonizzazzjoni tal-ispejjeż li dawn ir-regoli protettivi jfissru għal impriži tal-Unjoni Ewropea⁵.

24. Skont l-Artikolu 2(1) tad-Direttiva 98/59 min iħaddem huwa obligat li jibda konsultazzjonijiet fi żmien tajjeb mar-rappreżentanti tal-ħaddiema meta jkun “qed jikkontempla redundancies kollettivi”. Bis-saħħa tal-Artikolu 2(2), il-konsultazzjonijiet għandhom ikopru, *inter alia*, il-possibbiltà li jiġu evitati t-tkeċċijiet kollettivi kkontemplati jew li jiġi mnaqqas in-numru ta' ħaddiema affettwati. Il-proċedura ta' konsultazzjoni għandha tinbeda minn min iħaddem ladarba tkun ittiegħet id-deċiżjoni strateġika jew kummerċjali li gġieghlu jikkontempla jew jippjana sensji kollettivi⁶. Dik il-proċedura hija mfissra fl-Artikoli 3 u 4 tad-Direttiva 98/59.

25. L-Artikolu 3 tad-Direttiva 98/59 joħloq dmir ta' notifika: min iħaddem għandu jinnotifika lill-awtorità kompetenti bil-miktub dwar sensji kollettivi pproġettati u jibgħat kopja tan-notifika lir-rappreżentant tal-ħaddiema. Dawn tal-aħħar imbagħad jistgħu jibagħtu kull kumment li jista' jkollhom lill-awtorità pubblika kompetenti.

26. L-Artikolu 4 tad-Direttiva 98/59 jistabbilixxi dispożizzjoni “stand-still” li l-għan tagħha huwa, skont it-tieni paragrafu tiegħu, li jipprovi lill-awtorità pubblika kompetenti b'biżżejjed żmien biex issib soluzzjonijiet għall-problemi mqajmin mit-tkeċċijiet kollettivi pproġettati. Għalkemm id-direttiva ttipprovi 30 jum bħala perijodu ta' “riflessjoni” wara n-notifika tal-miżuri ta' sensja maħsuba, skont it-tieni subparagrafu tal-Artikolu 4(1) u (3), l-Istati Membri jistgħu jagħtu lill-awtorità pubblika kompetenti s-setgħa li dak il-perijodu jitnaqqas jew jiġi estiz.

27. Madankollu, id-Direttiva 98/59 ma tistabbilixxi regoli dwar l-organizzazzjoni interna ta' impriži jew ġestjoni tal-persunal⁷, u lanqas ma taffettwa l-libertà ta' min iħaddem li jagħti jew ma jagħtix sensji kollettivi. L-unika għan tagħha huwa li ttipprovi għal konsultazzjoni mas-sindakati u għan-notifika tal-awtorità pubblika kompetenti qabel ma jsiru t-tkeċċijiet, jiġifieri għall-armonizzazzjoni tal-proċedura li għandha tiġi segwita meta jsiru t-tkeċċijiet kollettivi⁸.

28. Issa, l-Artikolu 5(3) tal-Liġi Nru 1387/1983 tidher, b'mod partikolari, li ddahhal fis-seħh lill-Artikolu 4 tad-Direttiva 98/59 fid-dritt Grieg, għalkemm it-tul tal-perijodu ta' “riflessjoni” ġie mmodifikat. Madankollu, u iktar importanti minn hekk, fil-każ ta' nuqqas ta' ftehim bejn il-partijiet, dik id-dispożizzjoni tirrendi t-tweqqif tal-miżuri ta' sensji maħsuba dipendenti fuq l-awtorizzazzjoni amministrattiva minn qabel (li titqies li tkun ingħatat taċitament meta jiskadi t-terminu ta' għaxart ijiem). Il-Liġi Nru 1387/1983 tispesjifika li applikazzjonijiet sabiex jitwettqu sensji kollettivi għandhom jiġu kkunsidrati fuq il-bażi tal-kriterji li ġejjin: il-kundizzjonijiet fis-suq tax-xogħol, is-sitwazzjoni tal-impriża u l-interessi tal-ekonomija nazzjonali. Bis-saħħa tal-Artikolu 6 tal-Liġi Nru 1387/1983, l-awtorizzazzjoni hija kundizzjoni għall-validità tal-miżuri tat-tkeċċijiet.

29. Għalhekk, jidher li l-Artikolu 5(3) tal-Liġi Nru 1387/1983 mhux biss jimplementa d-Direttiva 98/59 fid-dritt Grieg, imma jstabbilixxi wkoll ir-rekwiżiti sostantivi dwar iċ-ċirkustanzi jew il-kundizzjonijiet li fihom jistgħu jiġu affettwati t-tkeċċijiet. Fi kliem iehor, jirregola meta jista' jkun iġġustifikat li tintemm relazzjoni ta' impjeg. Għall-finijiet tal-kawża prinċipali, dik hija l-parti tar-regola inkwistjoni li qed tiġi kkontestata.

5 — Sentenza tad-9 ta' Lulju 2015 fBalkaya, C-229/14, EU:C:2015:455, punt 32 u l-ġurisprudenza ċċitata.

6 — Sentenza tal-10 ta' Settembru 2009 fAkavan Eritysisalojen Keskusliitto AEK et, C-44/08, EU:C:2009:533, punti 39, 47 u 48.

7 — Ara, f'dak is-sens, is-sentenza tas-7 ta' Diċembru 1995, Rockfon, C-449/93, EU:C:1995:420, punt 21.

8 — Ara, f'dak is-sens, is-sentenza tas-7 ta' Settembru 2006, Agorastoudis et, C-187/05 sa C-190/05, EU:C:2006:535, punti 35 u 36 u l-ġurisprudenza ċċitata.

30. Izda, jirrizulta mill-ġurisprudenza msemija iktar 'il fuq fil-punt 27 li d-Direttiva 98/59 ma tirregolax il-libertà (jew l-assenza tagħha) ta' min iħaddem li jagħti sensji kollettivi. Huwa d-dritt nazzjonali li għandu jstabbilixxi l-kundizzjonijiet sostantivi li taħthom relazzjonijiet ta' impjeg kollettivi jistgħu jintemmu fuq bażi kollettiva⁹.

31. Għaldaqstant, jiena nikkondividi s-sottomissjoni tal-Kummissjoni li l-Artikolu 5(3) tal-Liġi Nru 1387/1983, sa fejn dan jillimita l-libertà ta' min iħaddem li jagħti sensji kollettivi, ma jidholx fil-kamp ta' applikazzjoni tad-Direttiva 98/59. Għalhekk, ma għandu konnessjoni ta' xejn ma' dik id-direttiva.

32. Billi r-regola inkwistjoni — jew tal-inqas il-parti tagħha li hija kkontestata — ma tidholx fil-kamp ta' applikazzjoni tad-Direttiva 98/59, ma tistax tikkostitwixxi dispożizzjoni statutorja iktar favorevoli għall-ħaddiema (każ ta' "implementazzjoni żejda") fit-tifsira tal-Artikolu 5 ta' dik id-direttiva. Għaldaqstant, ma nistax nara kif ir-regola inkwistjoni tpoġġi fil-perikolu l-applikazzjoni effettiva tad-Direttiva¹⁰.

33. Fl-aħhar nett, u għall-kompletezza, għandi nżid ngħid li jsegwi minn dak li ntqal li, mill-perspettiva tad-Direttiva 98/59, ma tagħmilx differenza jekk, flimkien mal-kriterji msemija iktar 'il fuq fil-punt 28, jeżistu raġunijiet soċjali serji — bħal kriżi ekonomika akuta u qgħad għoli ħafna.

34. Għaldaqstant nikkonkludi li d-Direttiva 98/59 ma tipprekludix dispożizzjoni bħall-Artikolu 5(3) tal-Liġi Nru 1387/1983, li teħtieġ li kull min iħaddem jikseb awtorizzazzjoni amministrattiva qabel ma jagħti sensji kollettivi. Jiena se niddedika l-bqija tal-analiżi tiegħi għad-dispożizzjonijiet tal-liġi primarja msemijin mill-qorti tar-rinviju.

B – Artikoli 49 u 63 TFUE

1. Libertà ta' stabbiliment u/jew movment liberu tal-kapital?

35. Billi d-domandi magħmulin għal deċizzjoni preliminari jagħmlu riferiment kemm għall-Artikoli 49 kif ukoll għall-Artikolu 63 TFUE, għandu jiġi stabbilit jekk il-leġiżlazzjoni nazzjonali tidholx fil-kuntest tal-libertà ta' stabbiliment, tal-movment liberu tal-kapital jew taż-żewġ libertajiet¹¹.

36. Minn naħa, id-dispożizzjonijiet tad-dritt nazzjonali li japplikaw għall-pussess ta' ishma, minn ċittadini ta' Stat Membru, fil-kapital ta' kumpannija stabbilita fi Stat Membru ieħor li bihom ikunu jistgħu jeżerċitaw influwenza definita fuq id-deċizzjonijiet tal-kumpannija u sabiex jiġu ddeterminati l-attivitajiet tagħha, jidhlu fil-qasam *ratione materiae* tal-Artikolu 49 TFUE. Min-naħa l-oħra, l-Artikolu 63 TFUE jkopri, b'mod partikolari, l-investimenti diretti fil-forma ta' parteċipazzjoni f'impriza permezz ta' żamma ta' ishma li tippermetti li wiehed jipparteċipa b'mod effettiv fil-ġestjoni u l-kontroll tagħha, kif ukoll investimenti tal-portafoll, jiġifieri, il-kisba ta' titoli fis-suq kapitali bl-intenzjoni biss li jsir investiment finanzjarju mingħajr ebda intenzjoni li jiġu influwenzati l-ġestjoni u l-kontroll tal-impriza¹².

9 — Dan jirrizulta mill-fatt li, b'differenza mit-test adottat finalment mill-Kunsill, l-Artikolu 3 tal-proposta oriġinali tal-Kummissjoni tat-8 ta' Novembru 1972 għad-Direttiva tal-Kunsill dwar l-armonizzazzjoni tal-leġiżlazzjoni tal-Istati Membri marbuta mat-tkeċċijiet [COM(72) 1400] inkluda speċifikament is-setgħa tal-awtorità kompetenti li tirrifjuta li tawtorizza t-tkeċċijiet innotifikati kollha jew parti minnhom. Il-kummentaturi nnotaw li ċerti Stati Membri kienu kontra l-ghoti ta' dik is-setgħa lill-awtoritajiet pubbliċi, ara Freedland, M.R., 'Employment Protection: Redundancy Procedures and the EEC', *Industrial Law Journal*, Vol. 5-6, Oxford University Press, Oxford, 1976, p. 27.

10 — F'dak ir-rigward, il-każ inkunsiderazzjoni għandu b'hekk jiġi ddifferenzjat miċ-ċirkustanzi tas-sentenzi tas-16 ta' Lulju 2009, *Mono Car Styling*, C-12/08, EU:C:2009:466, punti 35 u 36; u tat-18 ta' Lulju 2013, *Alemo-Herron et*, C-426/11, EU:C:2013:521, punt 36. F'dan l-aħhar każ, il-Qorti tal-Ġustizzja kkunsidrat — fir-rigward ta' direttiva ta' protezzjoni tal-impjeg simili — li miżuri ta' "implementazzjoni żejda" għandhom jikkonformaw mal-Karta tad-Drittijiet Fundamentali tal-Unjoni Ewropea.

11 — Sentenza tat-13 ta' Marzu 2014, *Bouanich*, C-375/12, EU:C:2014:138, punt 24.

12 — Sentenza tal-21 ta' Ottubru 2010 *Idryma Typou*, C-81/09, EU:C:2010:622, punti 47 u 48 u l-ġurisprudenza ċċitata.

37. Leġislażzjoni nazzjonali li tapplika mhux biss għal dawk l-ishma li jippermettu lid-detentur li jeżerċita influwenza ċerta fuq id-deċiżjonijiet ta' kumpannija u li jiġu ddeterminati l-attivitajiet tagħha, iżda li tapplika indipendentement mid-daqs tas-sehem li azzjonist ikollu f'kumpannija tista' taqa' kemm taħt l-Artikolu 49 TFUE kif ukoll taħt l-Artikolu 63 TFUE¹³.

38. Sabiex jiġi ddeterminat liema libertà tapplika (jekk mhux it-tnejn), għandu jittiehed inkunsiderazzjoni l-għan tal-leġislażzjoni kkonċernata¹⁴.

39. Il-Liġi Nru 1387/1983, skont it-titolu tagħha, għandha l-għan li tikkontrolla t-tkeċċijiet kollettivi u li timplementa d-Direttiva 98/59 fid-dritt Grieg. Dan iġieghelni naħseb li, bħad-direttiva, għandha l-intenzjoni li tirregola l-kundizzjonijiet li taħthom min iħaddem jista' jirrikorri għal sensji kollettivi u l-proċedura li tiġi segwita f'dak ir-rigward.

40. Għalhekk tirrigwarda essenzjalment relazzjoni ta' impjeg.

41. Dak jikkonferma li l-Artikolu 49 TFUE biss huwa applikabbli. Fil-fatt, il-libertà ta' stabbiliment tirrigwarda attività ta' min jaħdem għal rasu fit-territorju ta' kwalunkwe Stat Membru ieħor, fil-forma ta' imprizi, aġenziji, friegħi jew sussidjarji¹⁵. Dik l-attività tista' teħtieġ li jiġi impjegat persunal biex dik l-attività tiġi moqdija u żviluppata, f'liema każ tkun tinkludi relazzjoni tal-impjeg.

42. Fid-dawl tas-sugġett tagħha, jidher li r-regola inkwistjoni hija rilevanti biss għall-ishma li jinvolvu l-eżerċizzju ta' influwenza definita fit-tifsira tal-ġurisprudenza msemmija fil-punt 36 iktar 'il fuq — bl-iktar eżempju komuni jkunu l-ishma maġġoritarji. Ishma maġġoritarji jippermettu lid-detentur tagħhom li jaġixxi bħala dak li finalment jimpjega l-ħaddiema tal-kumpannija sussidjarja.

43. AGET Iraklis issostni li, imma ma tispjegax għaliex, il-kwistjoni tinvolvi wkoll il-moviment liberu tal-kapital. Fil-fatt, nifhem li f'dan il-każ AGET Iraklis hija sussidjarja ta' LafargeHolcim, li jfisser li din tal-aħħar għandha l-maġġoranza tal-ishma tal-ewwel. Dawk l-ishma maġġoritarji u, għaldaqstant, l-influwenza definita fuq AGET Iraklis, jeskludu l-applikazzjoni tal-Artikolu 63 TFUE.

44. Hu x'inhu l-każ, meta l-libertà ta' stabbiliment tkun inkisret, ma jkunx meħtieġ li jiġi kkunsidrat ukoll jekk id-dispożizzjoni fuq il-libertà ta' moviment tal-kapital inkisirx ukoll¹⁶.

45. Fid-dawl tal-preċedenti, se nikkunsidra r-regola inkwistjoni mil-lat tal-libertà ta' stabbiliment.

2. In-natura restrittiva tar-regola inkwistjoni

46. Skont il-ġurisprudenza stabbilita tal-Qorti tal-Ġustizzja, l-Artikolu 49 TFUE jipprekludi restrizzjonijiet fuq il-libertà ta' stabbiliment, jiġifieri kull miżura nazzjonali li tista' xxekkel jew tirrendi inqas attraenti l-eżerċizzju minn ċittadini tal-Unjoni tal-libertà ta' stabbiliment iggarantita mit-Trattat FUE. Il-kunċett ta' restrizzjoni jkopri l-miżuri meħudin minn Stat Membru li, għalkemm applikabbli indistintament, jaffettwaw l-aċċess għas-suq għall-imprizi ta' Stati Membri oħrajn u għalhekk jostakolaw il-kummerċ fi ħdan l-Unjoni Ewropea¹⁷.

13 — Sentenza tal-21 ta' Ottubru 2010 f'Idryma Typou, C-81/09, EU:C:2010:622, punt 49 u l-ġurisprudenza ċċitata.

14 — Sentenza tat-13 ta' Novembru 2012, Test Claimants in the FII Group Litigation, C-35/11, EU:C:2012:707, punt 90 u l-ġurisprudenza ċċitata.

15 — Ara, f'dak is-sens, is-sentenza tat-30 ta' Novembru 1995 f'Gebhard, C-55/94, EU:C:1995:411, punt 23.

16 — Ara, bħala eżempju, is-sentenza tat-18 ta' Novembru 1999 f'X u Y, C-200/98, EU:C:1999:566, punt 30.

17 — Sentenza tal-15 ta' Ottubru 2015 f'Grupo Itevelesa et, C-168/14, EU:C:2015:685, punt 67 u l-ġurisprudenza ċċitata.

47. Bħala prinċipju, rekwiżit ta' informazzjoni minn qabel jikkostitwixxi tali restrizzjoni¹⁸. Għalkemm dik il-linja ġurisprudenzjali tikkonċerna, essenzjalment, sitwazzjonijiet fejn stabbilimenti twaqqfu pjuttost milli ċċekknu, fil-fehma tiegħi japplika l-istess raġunament. Fil-fatt, fil-proċeduri ewlenin, ir-regola inkwistjoni tillimita l-libertà ta' impriża li timpjega li tagħti sensji kollettivi peress li, jekk ma tiġix osservata r-regola, it-tkeċċijiet ikunu invalidi. Għalhekk, regola bħal dik tinterferixxi direttament mal-organizzazzjoni interna tal-impriži u mal-ġestjoni tal-persunal tagħhom u possibbilment tesponi lill-impriži għar-riskju li joperaw bit-telf. Mhux ta' b'xejn li l-Gvern Grieg jirrikonoxxi, fl-osservazzjonijiet bil-miktub tiegħu, li r-regola inkwistjoni tista' tkun restrittiva.

48. Barra minn hekk, hemm element transkonfinali ċar: AGET Iraklis hija sussidjarja ta' LafargeHolcim. Għalhekk, l-argumenti tas-Sindakat tal-Ħaddiema u tal-Gvern Grieg li l-kawża prinċipali tirrigwarda sitwazzjoni għalkollox interna u/jew ipotetika, li tressqu fis-seduta għall-ewwel darba, għandhom jiġu miċħudin¹⁹.

49. Barra minn hekk, id-dispożizzjonijiet tad-dritt tal-Unjoni Ewropea għandhom jiġu interpretati skont id-drittijiet fundamentali kif stabbiliti fil-Karta.²⁰ Għalhekk, l-Artikolu 49 TFUE għandu jiġi interpretat skont l-Artikolu 16 tal-Karta, li jstabbilixxi l-libertà tal-intrapriża. Kif jidher ċar mill-ispjegazzjonijiet ipprovduti bħala gwida għall-interpretazzjoni tal-Karta²¹ li, skont it-tielet subparagrafu tal-Artikolu 6(1) TUE u l-Artikolu 52(7) tal-Karta, għandhom jittieħdu inkunsiderazzjoni għall-interpretazzjoni tagħha, il-libertà tal-intrapriża tinkludi (i) il-libertà biex tiġi eżerċitata attività ekonomika jew kummerċjali; (ii) il-libertà kuntrattwali; u (iii) il-kompetizzjoni libera²².

50. Ir-restrizzjoni tal-libertà ta' stabbiliment identifikata iktar 'il fuq fil-punt 47 tammonta wkoll għal restrizzjoni fuq l-eżerċizzju tal-libertà tal-intrapriża. Barra minn hekk, tirrestringi l-libertà kuntrattwali ta' min ihaddem, billi jkun meħtieġ li jikseb awtorizzazzjoni anterjuri qabel ma jkun jista' jittermina kuntratti tal-impjeg.

3. Ġustifikazzjoni, idonjità u neċessità

a) Rimarki preliminari u kunsiderazzjoni tal-interess pubbliku prevalenti

51. Skont id-duttrina Gebhard, ir-restrizzjonijiet għandhom jissodisfaw erba' kundizzjonijiet sabiex ikunu kompatibbli mad-dritt tal-UE: għandhom jiġu applikati b'mod mhux diskriminatorju, għandhom ikunu ġġustifikati għal raġunijiet imperattivi ta' interess pubbliku; għandhom ikunu idonei biex jiżguraw li jintlaħaq l-għan mixtieq; u ma għandhomx imorru lil hinn minn dak li huwa meħtieġ sabiex jintlaħaq dak l-għan²³.

18 — Sentenza tal-5 ta' Diċembru 2013 f'*Venturini et*, C-159/12 sa C-161/12, EU:C:2013:791, punt 32 u l-ġurisprudenza ċċitata.

19 — Waqt is-seduta ġie diskuss ukoll jekk ir-regola inkwistjoni kinitx tirrestringi d-dritt ta' stabbiliment ta' LafargeHolcim jew ta' AGET Iraklis. Izda, billi jappartjenu għall-istess unità ekonomika, jidherli li dik id-diskussjoni hija immaterjali.

20 — Fi kwalunkwe każ, skont ġurisprudenza stabbilita, sabiex tipprovi risposta utli, il-Qorti tal-Ġustizzja tista' tkun rikjesta li tiehu inkunsiderazzjoni regoli tad-dritt tal-UE li l-qorti nazzjonali ma tkunx għamlet riferiment għalihom fid-domandi tagħha, ara s-sentenza tas-26 ta' Mejju 2016 *Kohll u Kohll-Schlesser*, C-300/15, EU:C:2016:361, punt 35 u l-ġurisprudenza ċċitata.

21 — ĠU 2007 C 303, p. 17.

22 — Ara, b'analogija, *inter alia*, is-sentenza tat-18 ta' Lulju 2013, *Alemo-Herron et*, C-426/11, EU:C:2013:521, punti 30 sa 32 u l-ġurisprudenza ċċitata. Ara wkoll "Freedom to conduct a business: exploring the dimensions of a fundamental right", Aġenzija tal-Unjoni Ewropea għad-Drittijiet Fundamentali, Awwissu 2015, p. 21.

23 — Ara s-sentenzi tat-30 ta' Novembru 1995, *Gebhard*, C-55/94, EU:C:1995:411, punt 37 u, f'dak is-sens, tat-22 ta' Ottubru 2009, *Il-Kummissjoni vs Il-Portugall*, C-438/08, EU:C:2009:651, punt 46.

52. Barra minn hekk, isegwi mill-Artikolu 52(1) tal-Karta u l-ġurisprudenza tal-Qorti tal-Ġustizzja li l-libertà tal-intrapriża ggarantita mill-Artikolu 16 tal-Karta ma hijiex assoluta, u tista' tiġi rregolata²⁴.

53. Ir-regola inkwistjoni tapplika b'mod li ma huwiex diskriminatorju. Għalhekk, hemm bżonn li jiġi kkunsidrat jekk il-kriterji li jifdal — dwar il-ġustifikazzjoni, l-idonjetà u n-neċessità — humiex issodisfatti, peress li dan l-eżerċizzju, fil-fehma tiegħi, huwa bażikament l-istess wieħed taħt l-Artikolu 49 TFUE u l-Artikolu 16 tal-Karta.

54. Il-Gvern Grieg, appoġġat mis-Sindakat tal-Ħaddiema, isostni li r-regola inkwistjoni hija ġġustifikata għal raġunijiet tal-protezzjoni tal-ħaddiema.

55. Jirriżulta mid-domandi magħmula li l-ewwel domanda trid lill-Qorti tal-Ġustizzja tikkunsidra jekk it-tliet kriterji użati fl-Artikolu 5(3) tal-Liġi Nru 1387/1983 — jiġifieri, il-kundizzjonijiet fis-suq tax-xogħol, is-sitwazzjoni tal-impriża u l-interessi tal-ekonomija nazzjonali — jistgħux jitqiesu li jippromwovu l-protezzjoni tal-ħaddiema b'mod xieraq, u b'mod li ma huwiex sproporzjonat. It-tieni domanda preliminari essenzjalment hija verżjoni kkwalifikata tax-“xenaarju bażiku” li hemm fl-ewwel domanda: il-qorti tar-rinviju tistaqsi jekk il-fatt li hemm kriżi ekonomika akuta akkumpanjata b'rati ta' qgħad għoljin hafna²⁵ jistax jiġġustifika r-regola inkwistjoni jekk dak ma huwiex diġà il-każ fix-“xenaarju bażiku”.

56. Kif jgħid sew is-Sindakat tal-Ħaddiema, mill-perspettiva tal-legiżlatura tal-UE, jirriżulta mill-Artikolu 9 TFUE li livell għoli ta' impjiegi u protezzjoni soċjali adegwata huma kunsiderazzjonijiet li l-Unjoni Ewropea għandha tikkunsidra meta tiddefinixxi u timplementa l-politiki u l-attivitajiet tagħha. B'mod korrispondenti, il-protezzjoni tal-ħaddiema tqieset mill-Qorti tal-Ġustizzja bħala waħda mir-raġunijiet imperattivi fl-interess pubbliku li tista' tippermetti Stat Membru li jidderoga mid-dispożizzjonijiet dwar il-moviment liberu fit-Trattat FUE²⁶. Il-Qorti tal-Ġustizzja, speċifikament, aċċettat li ż-żamma tal-impjeg f'impriża ta' daqs żgħir u medju tista', fit-teorija, tkun aċċettabbli bħala ġustifikazzjoni²⁷.

57. Imbagħad, mill-bidu nett, irrid ngħid li, meta tivverifika jekk it-tliet kriterji msemmijin fl-Artikolu 5(3) tal-Liġi Nru 1387/1983 humiex xierqa u ma jmorrux lil hinn dak li huwa meħtieġ sabiex jintlaħaq l-għan tal-protezzjoni tal-ħaddiema, il-Qorti tal-Ġustizzja għandha tagħmel eżerċizzju ta' bilanċjar. Fi kliem ieħor, il-Qorti tal-Ġustizzja għandha ssib bilanċ bejn il-protezzjoni tal-ħaddiema u l-libertà ta' stabbiliment ta' min iħaddem. Bl-istess mod, dan jinvolti l-ibbilanċjar tal-libertà tal-intrapriża sancit fl-Artikolu 16 tal-Karta fil-konfront ta' dispożizzjonijiet oħrajn li hemm fit-Titolu IV tal-Karta (“Solidarjetà”). F'dak li se jsegwi, se nipprova nipprovdi f'tit gwida fuq dan.

b) L-eżerċizzju ta' bilanċjar: elementi ta' riflessjoni

58. Qabelxejn, għalkemm l-Artikolu 27 tal-Karta, li jikkonċerna d-dritt tal-ħaddiema għall-informazzjoni u l-konsultazzjoni fi ħdan l-impriża, jidher li huwa rilevanti mal-ewwel daqqa t'għajn, fil-fatt ma jzid xejn utli fil-kwistjoni: skont is-sentenza Association de médiation sociale, l-Artikolu 27 tal-Karta għandu jiġi mfisser b'mod iktar speċifiku fid-dritt tal-Unjoni jew dak nazzjonali biex dak l-artikolu ikun effettiv għalkollox²⁸. Fuq dak il-punt, isegwi mill-ispjegazzjoni awtorevoli dwar

24 — Skont l-Artikolu 52(1) tal-Karta, kull limitazzjoni fl-eżerċizzju tad-dritt tal-intrapriża “għandha tkun prevista mil-liġi u għandha tirrispetta l-essenza ta' [dik il-libertà]. Bla ħsara għall-prinċipju ta' proporzjonalità, jistgħu jsiru limitazzjonijiet f'dawk il-każijiet biss fejn ikun meħtieġ u fejn ġenwinament jintlaħqu l-oġettivi ta' interess ġenerali rikonoxxuti mill-Unjoni jew il-htieġa li jiġu protetti d-drittijiet u l-libertajiet ta' oħrajn”. Ara wkoll is-sentenza tas-6 ta' Settembru 2012, Deutsches Weintor, C-544/10, EU:C:2012:526, punt 54 u l-ġurisprudenza ċitata.

25 — Skont id-digriet tar-rinviju, ir-rata tal-qgħad fil-Greċja għall-2013 kienet ta' 27.3%. Il-Gvern Grieg iżid jgħid, fl-osservazzjonijiet tiegħu, li r-rati għall-2008 u l-2014 kienu, rispettivament, 7.8% u 26.5%.

26 — Ara s-sentenza tal-11 ta' Diċembru 2007, International Transport Workers' Federation u Finnish Seamen's Union, C-438/05, EU:C:2007:772, punt 77 u l-ġurisprudenza ċitata.

27 — Ara s-sentenza tal-25 ta' Ottubru 2007 Geurts u Vogten, C-464/05, EU:C:2007:631, punt 26.

28 — Sentenza tal-15 ta' Jannar 2014, C-176/12, EU:C:2014:2, punt 45.

dik id-dispożizzjoni (ara l-punt 49 iktar 'il fuq) li dik l-espressjoni speċifika tista' tinstab, *inter alia*, fid-Direttiva 98/59. Madankollu, kif intqal fil-bidu, dik id-direttiva ma hijiex rilevanti għal-legalità tar-regola inkwistjoni. Għalhekk, l-Artikolu 27 tal-Karta huwa irrilevanti għall-finijiet tat-test tal-ibbilanċjar li l-Qorti tal-Ġustizzja għandha tagħmel. Fi kwalunkwe każ, għalkemm is-Sindakat tal-Haddiema jargumenta mod iehor fl-osservazzjonijiet bil-miktub tiegħu, id-digriet tar-rinviju jidher li jindika li saru tentattivi sabiex il-ħaddiema kkonċernati jiġu informati u kkonsultati dwar il-Programm.

59. Imbagħad, meta l-Kummissjoni ssemmi l-Artikolu 30 tal-Karta dan jidher li huwa rilevanti, billi dik id-dispożizzjoni tipprovdi għall-protezzjoni tal-ħaddiema fil-każ ta' tkeċċija ingusta. Madankollu, kif iddecidiet il-Qorti Ġenerali, dik id-dispożizzjoni ma tipprovdi obbligi speċifiċi²⁹. Fil-fatt, id-deċiżjoni tal-Qorti tal-Ġustizzja fis-sentenza Association de médiation sociale tidher f'ħafna aspetti li tapplika wkoll għall-Artikolu 30 tal-Karta. Kull ma nista' niddeduċi direttament minn kliem l-Artikolu 30 tal-Karta huwa, li minn naħa, ma jiggarantixxix dritt għal impjeg permanenti u, min-naħa l-oħra, li l-kwistjoni essenzjali huwa l-aċċertament ta' x'jammonta, għall-finijiet ta' eżerċizzju ta' ristrutturar, għal "tkeċċija ġusta".

60. B'mod iktar speċifiku, minbarra li jagħmlu riferiment għal-leġislazzjoni tal-Unjoni Ewropea dwar il-protezzjoni ta' impjegati fil-każ tal-insolvenza ta' min iħaddem u tat-trasferiment ta' impriži, li l-ebda waħda ma hija ta' rilevanza diretta fil-kwistjoni inkunsiderazzjoni, l-ispjegazzjonijiet marbuta mal-Artikolu 30 tal-Karta (ara l-punt 49 iktar 'il fuq) jiddikjaraw li dan l-artikolu "huwa ispirat mill-Artikolu 24 tal-Karta Soċjali [Ewropea] riveduta"³⁰. Fl-Appendiċi tal-Karta Soċjali — li, skont l-Artikolu N tagħha, jiffirma parti integrali minnha — it-tielet paragrafu tat-taqsimha marbuta mal-Artikolu 24 jelenka b'mod mhux eżawrjenti numru ta' raġunijiet illegali għal tkeċċija. L-ebda raġuni minn dawn ma tikkonċerna tkeċċija għal raġunijiet purament ekonomiċi, u lanqas ma jistgħu jiġu assimilati ma' tali raġunijiet³¹.

61. F'dawk iċ-ċirkustanzi, jidher li l-limitu sabiex jiġi ddeterminat x'tikkostitwixxi "tkeċċija ġusta" ma jistax jitqieghed fil-gholi żżejjed, billi dan ikollu bħala konsegwenza li impriża tiġi mgieghla li tissospendi l-pjanijiet ta' ristrutturar tagħha għal perijodu mhux iddeterminat, bir-riskju li tibqa' ekonomikament ineffiċjenti.

62. Qabel ma nikkunsidra jekk ir-regola inkwistjoni hijiex xierqa għall-għan tal-protezzjoni tal-ħaddiema u jekk tmurx lil hinn minn dak li huwa neċessarju sabiex jintlaħaq dak l-għan, numru ta' rimarki oħrajn jistgħu jiggrawidaw lill-Qorti tal-Ġustizzja meta tagħmel l-eżerċizzju ta' bbilanċjar tagħha.

63. L-ewwel nett, id-Direttiva 98/59 tirrappreżenta kompromess li ntlahaq fil-livell tal-UE bejn il-bżonn li l-ħaddiema jiġu protetti u l-kunsiderazzjoni li għandha tingħata lil min iħaddem (ara l-punt 23 iktar 'il fuq). Dan il-kompromess huwa fil-forma ta' proċedura protettiva (obbligu ta' stand-still flimkien ma' perijodu ta' riflessjoni) li ma taffettwax id-dritt ta' min iħaddem milli jorganizza

29 — Ara s-sentenzi tal-4 ta' Diċembru 2013 fis-sentenza ETF vs Schuerings, T-107/11 P, EU:T:2013:624, punt 100; u fis-sentenza ETF vs Michel, T-108/11 P, EU:T:2013:625, punt 101.

30 — L-Artikolu 24 tal-Karta Soċjali Ewropea (Riveduta) ("Id-dritt għall-protezzjoni f'każijiet ta' terminazzjoni tal-impjeg), tat-3 ta' Mejju 1996, ETS Nru 163, jipprovdi, *inter alia*, li "sabiex jiġi żgurat l-eżerċizzju effettiv tad-dritt tal-ħaddiema għall-protezzjoni f'każijiet ta' terminazzjoni tal-impjeg, il-Partijiet huma impenjati li jirrikonossu: (a) id-dritt tal-ħaddiema kollha li ma jkollhomx l-impjeg tagħhom itterminat mingħajr raġunijiet validi għal tali terminazzjoni minħabba l-kapaċità jew l-aġir tagħhom jew minħabba r-rekwiżiti operattivi tal-impriża, stabbiliment jew servizz; (b) id-dritt tal-ħaddiema li l-impjeg tagħhom jiġi tterminat mingħajr raġuni valida għal kumpens adegwat jew għajjnuna xierqa oħra" [traduzzjoni mhux uffiċjali].

31 — Ir-raġunijiet mhux iġġustifikati għal tkeċċija stabbiliti fl-Appendiċi tal-Karta Soċjali Ewropea riveduta huma dawn: (a) shubija f'sindakat jew parteċipazzjoni fattivitajiet sindakali barra l-hinijiet tax-xoghol, jew, bil-kunsens ta' min iħaddem, fil-hinijiet tax-xoghol; (b) li wiehed jipprova jiġi elett bħala, jaġixxi jew ikun aġixxa fil-kapaċità ta', rappreżentant tal-ħaddiema; (c) it-tressiq ta' lment jew il-parteeipazzjoni fi proċeduri kontra min iħaddem li jinvolvi ksur allegat ta' liġijiet jew regolamenti jew li jirrikorri lejn awtoritajiet amministrattivi kompetenti; (d) razza, kulur, sess, status konjugali, responsabbiltajiet tal-familja, tqala, reliġjon, opinjoni politika, oriġini nazzjonali jew soċjali; (e) leave tal-maternità jew tal-ġenituri; (f) assenza temporanja mix-xoghol minħabba mard jew korriment [traduzzjoni mhux uffiċjali].

mill-ġdid l-impriza li timpjega. Impożizzjoni unilaterali ta' obbligi addizzjonali fuq min iħaddem, biex b'hekk jitneħħa l-inċentiv tal-ħaddiema sabiex jippartecipaw f'negozjati ma' min jimpjega, mingħajr ma jiġi pprovdut ebda mekkanizmu ta' salvagwardja kumpensatorju li jikkunsidra s-sitwazzjoni ta' min iħaddem, tikkrea r-riskju li jinholoq żbilanċ mil-lat tal-Artikolu 49 TFUE u l-Artikolu 16 tal-Karta.

64. It-tieni nett, u bħala segwitu fuq dak il-punt, anki f'sitwazzjoni ta' "implementazzjoni żejda", fis-sentenza *Alemo-Herron et*, il-Qorti tal-Ġustizzja kellha tibbilanċja reċentement il-protezzjoni tal-ħaddiema mad-drittijiet ta' min iħaddem fir-rigward tar-regoli tal-Unjoni fuq is-salvagwardja tad-drittijiet tal-impjegati fil-każ li jkun hemm trasferiment ta' impriži. Il-kwistjoni kienet jekk dawk ir-regoli tal-Unjoni jipprekludux Stat Membru milli jkun meħtieġ li min iħaddem privat, li jieħu impjegati minn min iħaddem fis-settur pubbliku, isegwi l-ftehim kollettiv tas-settur pubbliku applikabbli stipulat fil-kuntratt ta' impjieg oriġinali (protezzjoni "dinamika"), filwaqt li ma jkollu l-ebda vuċi fuq il-medja tan-negozjati. L-Avukat Ġenerali ssuġġerixxa li jiġi adottat l-approċċ li tkun il-qorti nazzjonali li tiddeċiedi jekk dan kienx ksur tal-Artikolu 16 tal-Karta. Madankollu, il-Qorti tal-Ġustizzja ma kellhiex eżitazzjonijiet: hija ddeċidiet li kien hemm ksur, peress li tali rekwiżit naqqas serjament il-libertà kuntrattwali ta' min iħaddem b'mod li affettwa negattivament l-essenza stess tal-libertà tal-intrapriża³².

65. L-aħħar punt dwar l-eżerċizzju tal-ibbilanċjar li l-Qorti tal-Ġustizzja għandha tagħmel ċertament huwa l-iktar deċiżiv: il-libertà ta' stabbiliment ma tistax tiġi llimitata għad-dritt biss għall-imprizi li jistabbilixxu ruħhom fi Stati Membri oħrajn. Biex din il-libertà tkun verament effettiva, għandha tagħti wkoll grupp ekonomiku transkonfinali id-dritt li jċekken u, fl-aħħar mill-aħħar, ixolji stabbiliment fi Stat Membru. Fi kliem ieħor, biex *iħalli* lil Stat Membru³³ — anki jekk dan huwa sempliċiment sabiex titwettaq attività ekonomika fi Stat Membru fejn hemm iktar qligħ³⁴.

c) It-tliet kriterji kkunsidrati f'izolament

66. Issa, fir-rigward tat-tliet kriterji stabbiliti fl-Artikolu 5(3) tal-Liġi Nru 1387/1983, l-ewwel kriterju jirrigwarda l-interess tal-ekonomija nazzjonali. Bħall-Kummissjoni, nemmen li kriterju bħal dak jinvolvi għan purament ekonomiku li ma jistax jiġġustifika r-restrizzjoni tal-libertà ta' stabbiliment (u lanqas il-libertà tal-intrapriża)³⁵.

67. Iz-żewġ kriterji li jibqa', dwar il-kundizzjonijiet fis-suq tax-xogħol u s-sitwazzjoni tal-impriza, ma għandhomx l-istess difett. Madankollu, fil-fehma tiegħi, li wieħed jirrikorri għal dawk il-kriterji la huwa xieraq biex jintlaħaq l-għan tal-protezzjoni tal-ħaddiema, u lanqas ma huwa limitat għal dak li huwa strettament meħtieġ sabiex jintlaħaq dak l-għan.

68. Fir-rigward tal-idonjità tal-kriterju dwar il-kundizzjonijiet fis-suq tax-xogħol, bħala illustrazzjoni, xenarju kontrofattwali jista' jkun eżempju utli. Ghaliex fil-fatt, ma huwiex diffiċli li jiġi immaginat x'jista' jiġri f'każ ta' rifjut amministrattiv biex isiru t-tkeċċijiet. Fil-każ li l-inefficijenza ekonomika tal-impriza li timpjega ikkawżata b'tali rifjut tagħmilha insolventi, dik l-impriza jkollha inċentiva ċara li tibda proċeduri għall-ħall u l-istralċ tagħha, fejn wara ma tkunx iktar marbuta bid-Direttiva 98/59³⁶ u,

32 — Sentenza tat-18 ta' Lulju 2013, C-426/11, EU:C:2013:521, punt 36, imqabbla mal-Konklużjonijiet tal-Avukat Ġenerali Cruz Villalón f'dak il-każ (C-426/11, EU:C:2013:82, punti 55 u 57).

33 — Ara, fuq din il-kwistjoni, is-sentenza tas-16 ta' Diċembru 2008, *Cartesio*, C-210/06, EU:C:2008:723, punt 113.

34 — B'mod kurjuż, u kuntrarjament għall-ESA (li, insostenn tal-fehma tagħha, qagħdet fuq is-sentenza tas-6 ta' Diċembru 2007, *Columbus Container Services*, C-298/05, EU:C:2007:754, punt 33), fuq dan il-punt il-Kummissjoni argumentat, waqt is-seduta, li l-libertà tal-istabbiliment ma hijiex imfikkla meta, minn naha, impriza tiġi prekluzja milli thalli l-Istat Membru ta' stabbiliment sabiex tagħmel profit f'x'imkien ieħor. Min-naha l-oħra, il-Kummissjoni argumentat li din il-libertà hija ristretta meta l-impriza ma tistax sempliċiment tagħlaq l-istabbiliment tagħha u tmur xi mkien ieħor. Jiena nqis dik id-distinzjoni artifiċjali u, fi kwalunkwe każ, mhux fattibbli.

35 — Ara, *inter alia*, is-sentenza tal-24 ta' Marzu 2011 *Il-Kummissjoni vs Spanja*, C-400/08, EU:C:2011:172, punt 74 u l-ġurisprudenza ċċitata.

36 — Ara, f'dak is-sens, is-sentenza tat-3 ta' Marzu 2011 *Claes et*, C-235/10 to C-239/10, EU:C:2011:119, punt 58.

presumibbilment, ma jkollhiex il-fondi meħtieġa biex tħallas lill-ħaddiema kkonċernati fil-każ li r-regola inkwistjoni tibqa' tapplika għal sitwazzjoni bħal dik. Incidentalment, dak jipperikola wkoll l-impjiegi ta' daww il-ħaddiema li ma ngħatawx is-sensja. Għaldaqstant, niddubita kemm ir-regola inkwistjoni tista' tikkontribwixxi, b'xi mod sinjifikattiv, għat-tnaqqis fir-rata tal-qgħad.

69. Fi kwalunkwe każ, il-kriterju relatat mas-suq tax-xogħol li, kif qed nifhem jien, essenzjalment jirrigwarda ċ-ċifri tal-qgħad, ma huwiex idoneu biex jintlaħaq l-għan li tiġi żgurata l-istabbiltà tal-impjiegi għall-ħaddiema. Fil-fatt, ma jipprovdix rimedju għall-problemi li jagħmlu s-sitwazzjoni tal-ħaddiema kkonċernati incerta. Essenzjalment, jammonta għaċ-ċaħda tad-dritt ta' min iħaddem li jitttermina relazzjoni ta' impjieg għar-raġuni li generalment ma huwiex deżiderabbli li jkun hemm iktar nies qiegħda.

70. Fuq kemm huwa idonju l-kriterju dwar is-sitwazzjoni tal-impriza, l-argument li l-awtoritajiet ta' Stat Membru jistgħu jkun iktar adattati mill-persuni fil-ġestjoni ta' dik l-impriza biex jiddeterminaw x'inhu l-iktar xieraq fis-sitwazzjoni tagħha jidher li huwa kemxejn sorprendenti. Fi kwalunkwe każ, ma narax li huwa xieraq li l-ħaddiema jiġu protetti billi l-awtorità titħalla twarrab id-deċiżjonijiet kummerċjali li jittieħdu, fl-aħħar mill-aħħar, mill-impriza li qed timpjega.

71. Barra minn hekk, kif sostniet il-Kumpannija, il-kriterji statutorji ma humiex ċari u jagħtu diskrezzjoni eċċessivament wiesgħa lill-amministrazzjoni b'detriment għaċ-ċertezza legali ta' min iħaddem. Fil-fatt, dan jidher li mill-bidu nett ixejjen kull tentattiv possibbli sabiex jitlaħaq ftehim bonarju bejn daww li jħaddmu u l-ħaddiema billi jitneħħa l-bżonn għan-negozjati – kif tixhed il-kwistjoni li qed tiġi eżaminata. Setgħet kienet alternattiva l-elenkar tat-tipi ta' tkeċċijiet ikkunsidrati bħala mhux ġustifikati, bħal fil-każ tal-lista li tidher fit-tielet paragrafu tal-Appendiċi tal-Karta Soċjal fir-rigward tal-Artikolu 24 tagħha.

72. Għall-kompletezza, kif il-Gvern Grieg jindika b'mod korrett fl-osservazzjonijiet bil-miktub tiegħu, meta l-Istati Membri jadottaw miżura li tidderoga mill-prinċipju sanċit fid-dritt tal-UE, għandhom juru f'kull każ individwali li l-miżura tikkonforma mal-prinċipju ta' proporzjonalità, u jakkumpanjaw ir-raġunament tagħhom b'analizi tagħha u b'evidenza speċifika li tissustanzja l-argumenti mressqa³⁷. Biżżejjed jingħad f'dan il-kuntest li jiena ma nikkunsidrax li l-Gvern Grieg ipprova lill-Qorti tal-Ġustizzja b'tali analizi u b'evidenza biex jissostanzja l-pretenzjoni li jagħmel li r-regola inkwistjoni fil-fatt tippoteġi lill-ħaddiema.

73. Fil-fatt, meta ssir restrizzjoni fuq il-possibbiltà ta' min iħaddem li jkeċċi l-ħaddiem kollettivament, ir-regola inkwistjoni tagħti biss l-impresjoni li tippoteġi l-ħaddiema. Għaliex l-ewwel nett, dik il-protezzjoni hija temporanja biss sakemm min iħaddem isir insolventi. Iżda iktar importanti minn hekk, il-ħaddiema jiġu protetti l-aħjar minn ambjent ekonomiku li jhegġeġ impjiegi stabbli. Mil-lat storiku, l-idea li r-relazzjonijiet ta' impjieg jinżammu artifiċjalment, minkejja bażi ekonomika defiċjenti, ġiet ippruvata u falliet f'ċerti ġurisdizzjonijiet ewlenin magħrufa hafna. Dak jipprova konferma li, meta stabbiliet proċedura protettiva effettiva imma flessibbli, id-Direttiva 98/59 tipprova protezzjoni ġenwina għall-ħaddiema, filwaqt li sistema ta' awtorizzazzjoni minn qabel bħal dik inkwistjoni, li mhux ta' b'xejn taqa' l-barra mill-kamp ta' applikazzjoni tagħha, dan ma tagħmlux.

74. Dan iwassalni biex nikkonkludi li, fil-kwistjoni li qed nikkunsidraw, l-idea ta' eżerċizzju ta' bilanċjar hija fil-fatt żbaljata: il-protezzjoni tal-ħaddiema kkonċernati ma tmurx kontra l-libertajiet ta' stabbiliment u d-dritt tal-intrapriża.

75. Għaldaqstant nikkunsidra li r-regola inkwistjoni ma hijiex xierqa biex jintlaħaq l-għan tal-protezzjoni tal-ħaddiema. Barra minn hekk, għall-istess raġunijiet, jiena nikkunsidra li fi kwalunkwe każ tmur lil hinn minn dak li huwa meħtieġ sabiex jiġu protetti l-ħaddiema.

37 — Sentenza tat-13 ta' Diċembru 2012, *Caves Krier Frères*, C-379/11, EU:C:2012:798, punt 49 u l-ġurisprudenza ċċitata.

d) Konkluzjoni provviżorja

76. Fid-dawl ta' dak li ntqal iktar 'il fuq, jiena nikkunsidra li r-regola inkwistjoni ma hijiex xierqa biex tipproteġi l-haddiema u, fi kwalunkwe każ, tmur lil hinn minn dak li huwa neċessarju biex tipproteġi dak l-għan.

e) L-isfond li jikkonsisti minn krizi ekonomika akuta u rati għoljin ħafna ta' qgħad

77. Fl-aħħar nett, dwar it-tieni domanda magħmula dwar jekk il-preżenza ta' krizi ekonomika akuta akkumpanjata b'rati ta' qgħad mhux tas-soltu u estremament għoljin tistax tibdel ir-risposta negattiva mogħtija għall-ewwel domanda, ir-risposta tiegħi għal darba oħra hija "le".

78. Dawk iċ-ċirkustanzi, għalkemm b'mod ċar huma serji ħafna, ma jistgħux jiġġustifikaw ir-restrizzjoni tal-libertajiet ta' stabbiliment u li jitmexxa negozju meta l-kriterji statutorji ma jistgħux jagħmlu hekk minnhom innifishom.

79. Barra minn hekk, hemm diversi raġunijiet oħra għaliex dawk iċ-ċirkustanzi ma jistgħux jibdlu dak ir-rizultat. L-ewwel nett, krizi ekonomika akuta u rati ta' qgħad għoljin ħafna jammontaw fihom innifishom — tal-inqas parzjalment — għal fatturi purament ekonomiċi. It-tieni nett, b'riferiment għall-ġurisprudenza li tirrigwarda d-Direttiva 98/59, ngħid li l-effetti soċjoekonomiċi li jirrizultaw minn sensji kollettivi jinħassu f'kuntest lokali u f'ambjent soċjali partikolari, mhux fil-livell nazzjonali³⁸. It-tielet nett, ma hemmx għalfejn wiehed jaħseb li krizi ekonomika severa ma taffettwax lin-negozji bl-istess mod bhall-haddiema.

80. Li jwassalni għall-aħħar punt tiegħi: b'zieda ma' dak li għedt iktar 'il fuq fil-punt 61, u kif tgħid il-Kummissjoni, fi zminijiet ta' krizi, huwa daqstant ieħor importanti li jitnaqqsu l-fatturi kollha li jiddisswadu impriżi godda milli jinvestu, billi l-effiċjenza ekonomika tista' tgħin biex tistimula l-holqien tax-xogħol u t-tkabbir ekonomiku. Nippreżumi li dik hija r-raġuni għaliex il-Greċja, bħala kundizzjoni għall-assistenza finanzjarja pprovduta mill-Mekkaniżmu Ewropew ta' Stabbiltà, aċċettat li "tagħmel reviżjonijiet rigorużi u modernizzazzjoni ta' negozjati kollettivi, azzjoni industrijali u, skont id-direttiva tal-UE rilevanti u l-aħjar Prattika, it-tkeċċijiet kollettivi, skont l-iskeda taż-żmien u l-approċċ miftiehem mal-Istituzzjonijiet. Fuq il-bażi ta' dawk ir-reviżjonijiet, il-politiki tas-suq tax-xogħol għandhom jiġu allinjati mal-aħjar Prattiki internazzjonali u Ewropej, u ma għandhomx jinvolvu ritorn lejn modalitajiet ta' politika tal-imgħoddi li ma humiex kompatibbli mal-għanijiet tal-promozzjoni ta' tkabbir sostenibbli u inkluziv" [traduzzjoni mhux uffċjali]³⁹.

f) Konkluzjoni finali

81. Mir-raġunijiet msemmjin iktar 'il fuq isegwi li nikkunsidra li l-Artikolu 49 TFUE, interpretat fid-dawl tal-Artikolu 16 tal-Karta, jipprekludi dispożizzjoni bħar-regola inkwistjoni. Il-fatt li l-Istat Membru kkonċernat jista' jkun għaddej minn krizi ekonomika akuta, akkumpanjata minn rati ta' qgħad għoljin ħafna, dan ma jaffettwax.

38 — Ara s-sentenza tat-30 ta' April 2015 USDAW u Wilson, C-80/14, EU:C:2015:291, punti 51 u 64 u l-ġurisprudenza ċċitata.

39 — Stqarrija tal-Euro Summit [Laqgħa Għolja Ewropea] tat-12 ta' Lulju 2015 (referenza tad-dokument SN 4070/15), p. 3, irratifikata mill-Greċja bħala Liġi Nru 4334/2015 dwar arrangamenti urġenti għan-negozjar u l-konkluzjoni ta' ftehim mal-Mekkaniżmu Ewropew ta' Stabbiltà, Gazzetta Uffiċjali, vol. A 80 tas-16 ta' Lulju 2015, p. 755 (verżjoni Ingliża p. 748).

IV – Konkluzjoni

82. Fuq il-bażi ta' dak li ngħad iktar 'il fuq, jiena nikkunsidra li d-domandi magħmula għandhom jingħataw risposta fis-sens li, b'interpretazzjoni korretta, l-Artikolu 49 TFUE, interpretat fid-dawl tal-Artikolu 16 tal-Karta, jipprekludi dispożizzjoni bħall-Artikolu 5(3) tan-Nomos Nru 1387/1983 Elenchos omadikon apolyseon kai alles diataxeis (Liġi Nru 1387/1983 dwar ir-reviżjoni tat-tkeċċijiet kollettivi u dispożizzjonijiet oħra), tat-18 ta' Awwissu 1983 (FEK A' 110/18-19.8.1983), li jeħtiegħ lil min iħaddem li jikseb awtorizzazzjoni amministrattiva qabel ma jingħataw sensji kollettivi, u li din l-awtorizzazzjoni tkun tiddependi fuq il-kundizzjonijiet fis-suq tax-xogħol, is-sitwazzjoni tal-impriza u l-interessi tal-ekonomija nazzjonali. Dan ma huwiex affettwat mill-fatt li l-Istat Membru kkonċernat jista' jkun għaddej minn krizi ekonomika akuta, akkumpanjata minn rati ta' qgħad għoljin hafna.